



Nima fagonogono

NE'E FAKATUPU IA E TE LAUMĀLIE MĀ'ONI'ONI PEA NE'E FĀNAU'I IA E TE TĀUPO'OU KO MALIA



I te fā fagonogono, ne'e tou lau ai, 'e tou tui kiā Sēsū Kilisitō, ko te 'Alo e tahi pē o te 'Atua, ko totatou 'Alikī pea hoko fēnei e te kole tui, « **ne'e fakatupu ia e te Laumālie Mā'oni'oni, pea ne'e fānau'i ia e te Tāupo'ou ko Malia.** »

'E ma'ua ke iai he tamai mo he fa'ē, pea mo he felāve'i fakasino pea fakatupu he fānau, pea i te felāve'i 'aia 'e puli ai 'ia te tāupo'ou o te fafinē.

Kā, 'e tou lau i te kole tui, **ko te Laumālie Mā'oni'oni 'aē ne'e ina fakatupu 'ia te tamasi'i ko Sēsū i te 'alo o Malia, pea ne'e mole puli ai to'ona tāupo'ou.**

Ko'enā lā te potu 'e ina fakahi'agahala tatatou mālama ki te fa'ahiga nofo māhāni o totatou sino'i tagatā, pea ne'e lahi te tala manatu ki ai pea 'e hoko atu pē anai te tohi manatu ia ki te me'a 'aia.

I te 'aho o te 'Anōsiasió, 'e tohi e Sagato Luka, ko Malia ne'e ko he ta'ahine ne'e kua nofo pē ia o fakalogo 'ohoana, ko tona mahino mai ne'e kei nofo tāupo'ou, pea o hagē ko tona toe lau mai ki 'amuli, ne'e he'eki felāve'i ia mo he tagata. Kā, 'e tala ki ai e te 'āseló « 'E ke faitama anai, 'e ke fānau'i anai he tama, pea 'e ke fakahigoa anai ko Sēsū. » (Luka 1,31)

Ne'e fehu'i atu e Malia pe'e hoko anai o feafea'i, he ne'e he'eki 'ohoana pea 'e kei hoko atu tana nofo tāupo'ou.

Ne'e tali ki ai 'ia te 'āseló : « *E ha'ele ifo anai 'ia te Laumālie Mā'oni'oni kiā te koe pea 'e 'aofi anai koe e te malumalu o te Māfimafi o te Mā'olugá.* » (Luka 1, 35)

Ne'e fakamahino age ki ai e te 'āseló, 'ia te fakatupu fakamilakulo o Soane 'iā 'Elisapetá, pea ina faka'osi 'aki te 'ū kupu 'aenī : « **kote'uhi 'e mole he me'a 'e faigata'a ki te 'Atuá !** » (Luka 1,37)

Pe'e falala vaivai anai Malia ki te Māfimaſi o te 'Atuá ? Kailoa ! Ne'e fēnei te 'avatu o tana 'iÓ : « *Ko au ko te kaugana a te 'Alikí, pea ke hoko mai ia o mulimuli ki tana folafolá !* » 'E ma'uhiga 'aupito 'ia te felōgoi a te 'āseló peamo Malia.

Ko te loto ia o te 'Atuá, ke iai he fa'ē mo'oni a Sēsū Kilisitō, pea ko ia tahi pē tana tamaí , ke feala ai **he tagata mo'oni pea mo 'Atua mo'oni a Sēsū.**

'E ma'ua te fa'ē a te Fakama'uli ke tāupo'ou. Ko te fakatupu fakamilakulo o Sēsū ko he kamata'aga fo'ou , 'e tonu ke tou 'ilo'i ne'e kamata mai e te 'Atua, ne'e mole kamata ia e ni mālohi fakakelekele.

Kua fakatoka he fa'ahiga nofo fo'ou...**Ko he fa'ahiga fetauhi'aki tukupau** kua fakatu'u 'iā vaha o Lagi (Ko te 'Atua, 'aki tona Laumālie Mā'oni'oni) pea mo te kelekele (mo te tagata 'e fakafofoga e Malia).

Kua tou toe mamata henī ki te misitelio o te tupu-tagatá, ko te 'Atuá kua tagata.

'Aua na'a tou kumi he fa'ahiga fakamahino fakatagata ki te me'a agaaga kehe kua hokó, kae **tou fakavikiviki ki ai pea mo tali fakaloto lelei te fakamahino kua tuku mai e te 'āseló: "E mole he me'a 'e faigata'a ki te 'Atuá!"**

Ko Malia ko te Fa'ē a te 'Atuá

'Aki tatatou fakahigoa'ia Malia ko te fa'ē a te 'Atua, **kua tou kōfesio'i ko tona 'Aló 'e 'Atua.** Ne'e mole ina fānau'i pē he tagata, pea ne'e hoki liliu o 'Atua i tana kua 'osi tupu mai ki mālama nei. Ne'e ina fua fatu'i he tamasi'i ne'e kua 'osi 'Alo mo'oni o te 'Atua.

Ne'e mole gata pē Malia i tana fua fatu'i 'ia Sēsū. Ne'e mahino lelei mai tana "'iÓ", 'e ko he faka'iloga ia o tana tali 'ia te gāue ma'uhiga 'aupito kua tuku age ki ai e te 'āseló: ke mole gata pē i te fakatupu mo te fā'ele'i o te 'Alo o te 'Atuá, kā ke toe kau foki, fakatahi mo Sōsefo, ki tona taupau mo tona teuteu'i ki te gāue taputapu ne'e momoli mai ki ai, 'aki tana fakafaigamālie ke ma'uli o hagē he tagata mo'oni, i te lotolotoiga o te haha'i a te 'Atu□, pea mo te tui a te kau sūteá.

Ko Malia ne'e ko te fa'ē a te 'Atuá o a'u ki te gata'aga, o fakalaka i te kolusé pea mo te tu'u aké, i te agavaivai mo te fia pulinoá pea, i 'ihi lakaga, ne'e iai ni me'a ne'e mole mahino kātoa ki ai, kae ne'e mole vaivai tana **falala i he temi.** O kaku mai ki te 'aho nei ,kei ko ia ai pē, ko Malia ko he fafine fia mālalo mai Palesitina.

Ko te Laumālie Mā'oni'oni

Ko te 'Atuá, 'e ma'uli i mālama nei. 'E gāue ki te fakatupu o Sēsū. 'E hoki loaloaga anai he palalau kiā Teia mokā hoko mai tona lakagá.

'lo, mo'oni.

**'E AU TUI KIĀ SĒSŪ, KO TE 'ALO O TE 'ATUA
NE'E FAKATUPU IA E TE LAUMĀLIE MĀ'ONIONI
PEA NE'E FĀNAU'I IA E TE TĀUPO'OU KO MALIA**

Te ma'uli o Sēsū

'E talanoa'i i te kole tuí, 'ia te ma'uli pea mo te gāue a Sēsū, pea toe talanoa'i ai foki mo te 'Evaselió i ona potu tāfito :

**"Ne'e mamahi ia i te pule a Pōsio Pilato
Ne'e kolusifiko'i ia pea pūluhia, pea fakakoloa
pea hifo ia ki 'ifelena."**

Ko'enā te me'a kā palalau'i anai i te 6 fagonogono. Pea hoki tou metitasio leva ki te toe-tu'uake i te 7 fagonogonó.